

ሰንበት ዘብርሃን 2003 ዓ.ም.

(ታሕሣሥ 26 2010)



ሰብከት: “ፈኑ ብርሃነከ ወጽድቀክ እማንቱ ይምርኃኒ ወይሰዳኒ ደብረ መቅደስከ ወውስተ አብያቲክ እግዚአብሔር” “ብርሃንካን ሓቅኻን ልአኻን፤ ንሳተን ይምርሓኒ፤ ናብታ ቅድስት እምባኻን ናብታ መገደሪኻ ዝኾነት ቤት መቅደስን የብጽሓኒ።” መዝ: 43:3

መዝሙር: አቅዲሙ ነገረ በኦሪት.

ንባባት: ሮሜ:13:11-ፍ፥ 1ዮሐ. 1:1-ፍ፥ ግ.ሐ. 26:12-19 ዮሐ. 1:1-19

ብርሃን አምላኽ አብ መገዲ አብ ቤተመቅደሱ ከምጽሓን ንልምን። አብ አምላኽ ገጽ ዝወሰድ መገዲ ክንሕዝ ከሎና አብ መገድና ብርሃን አሎ ከይንዕንቀፍ ከምኡ መገዲ ከይጠፍእና ንሱ ብጸጋኡን ብርሃኑን ምሳና አሎ። ብርሃና አብሪህና አብ ምንጪ ብርሃን አምላኽ ገጽና ክንጉዓዝ ዝሕግዘና ሰብከት።

መዝሙር: “ወልድ ንጽዮን ቃል ተሓጓስ ኬሰምዕ ከም ዝመጽእ ቀደም ብኦሪት ተናገረ፤ እንደገና ከአ ብአፍ ዳዊት እቲ ብሰም እግዚአብሔር ዝመጽእ ብሩኽ እዩ ተባህለ፤ ንሱ ንጸድቃን ዘብርህ ናብ ዓለም ዝመጽእ ብርሃን እዩ፤ ንዝጠፍኤ ኪረድእ ንዝተሰትኑ ኪእክብ ንቤተ ክርስቲያን መርግዊኦ ኩይኑ ናብአ መጸ” ይብል። ምጽአት ክርስቲያን ሰናይ ሓጎስ ሰበሰር እዩ። ንሱ ብሩኽ ንኩሉ አብ መአዲ ምሕረት ዘምጽእ እዩ። ንሱ ንዝጠፍኤ ክእክብ ንዝተሰተነ ክእክብ ናባና ሰለ ዝመጸ ንሱ ምንጪ ናይ ዕርቂ ሓጎስ ንሱ እዩ።

ናይ ክርስቲያን ምጽአት ዓይንና ከፊትና አብቲ ንሱ ዘምጽኦ ጸጋ ተሳተፍቲ ክንከውን እዩ ዝድለ ዘሎ። እቲ ብቀደም ዘመን ክመጽእ እዩ ተባህሎ ዝተነገረሉ ሎሚ እውን ብሓዲስ መልክዕ ዕለት ዕለት ይመጽና ሰለ ዘሎ ክንቅበሎ ተሰናዲና አፍደገ ልብና ከፊትና ንጸብዩካ አሎና እናበልና ክንጸብዩ ይግብአና። እና መጽአና ከሎ ገሽና ከይንጸንታ፤ ዓጺና ከይንጸንታ፤ እሞ አብ ገዛኹም አብ ቁምስናኹም አብ ዓድኹም መጺኦ ስኢነኩም ከይብለና ሎሚ አብ ቤትና እቶ ከሉ ቀሪብና ተሰናዲና አሎና ምጽአና ንበሎ።

ቅዱስ ጳውሎስ ነዚ ከስተንትን እንከሎ “እቲ አባና ዘሎ ግብረ ጽልመት ከሉ ደርቢና ዋልታ ጽድቁ ንተክንገብ ንልበስ፤ ኢየሱስ ክርስቲያን ናብ ዓለም መጺኡ እዩሞ ንዑ ብብርሃኑ ንመላለስ” ይብላና። ዳዊት ድማ “ ብብርሃንካ ብርሃን ምእንቲ ክንርኢ ብርሃንካን ጽድቅኻን ሰደድ” ይብል (ምስማክ።

ደጊሚ ክርስቲያን ካብ ኮና እምነትና ፍሉጥ ሕይወትና አብ ሓቅን ጽድቅን ዝተመሰረተ ኮይኑ ክጉዓዝ አልኦ። ንክርስቲያናዊ ጉዕዞና ብዕጥቅን ብንቅሓትን ክንመርጦ ከሎና ናይ ብሓቂ አብ መገዲ ብርሃን ክመርሓና እዩ። ብሕርና አብ ገለ እሞን ብርሃን ይድጉሎ እዩ እሞ ንብርሃን ምርኣይ ከይጸግሞ ንብርሃን ነለማምዶ ኢና።

ካልአይ ሰንበትና አብ ዘመነ ምጽአት ክርስቶስ ብርሃና ከም ዘኾነ ክንገሳብን እሞ አብኡ ክነብር ከም ዘሎና የዘኻኸረና። ክርስቶስ ብርሃን ዓለም እዩ ክንብል ከሎና።

- ኩሉ አብኡ ዝአምን፡-ብርሃን ዝቐበል ምስ አምላኽ ርክብ አልኦ። አብኡ ኃጢአት ዝብሃል የለን ምስኡ እንተሎና አብ ብርሃን ስለ ዘሎና ንኹሉ መግዲና ንኸኸል እሞ ሸዑ ካብ ዘኾነ ሓጢአት ክንድኡን ንኸኸል። ስለዚ ምስ ምንጪ ብርሃን ምዃን ማለት ካብ ሓጢአት ነጻ ምዃን ማለት እዩ።
- ንሱ ምንጪ ናይ ኩሉ ብርሃን እዩ። ኩሎም አብ ብርሃኑ ዝመላለሱ ንኹሉ ርእዮም ይኸኸሉ። በዚ ኸኸ ንሕማቕ ሓዲጎም አብ ሕይወት ይመላለሱ። አባይ ንበሩ ሕይወት ከኣ ክህበኩም እየ ዝበለና ክርስቶስ አብኡን ምስኡን ክነብር ናታትና ድለት ወሳኒ እሞ ኩሉ ጊዜ ክንጽዕረሉ ዝግብኣና ጉዳይ እዩ። ዝህሪ ማይ ካብቲ ምንጪ ብዘኾነ መገዲ እንተ ተዓግተ ዝነጸፍ ከምኡ ኸኣ ንሕና ካብቲ ምንጪ ብርሃን ዘኾነ ክርስቶስ ክንፍለ ከሎና አንፈትና ንሰሕት እሞ መገድናን ምንጭናን አጥፊእና ክንከዶ ዘይግብኣና መገዲ ጸልማት ሒዘና ንጉዓዝ። ሎጊ ሕይወትና መርግርና አብቲ ምንጪ ብርሃን ክንምለስ እሞ ምስኡ ክንጉዓዝ ንኻልኦት ብርሃን ክንከውን ምስኡ ርክብና ንሓድስ።
- ብርሃን ንኻልእ ክንሕግዝ ይሕግዘና። አብ ብርሃን ዝነብር ስለ ዝርኢ ናይ ካልኦት ጸገም ርእዩ ይኸኸል እሞ አብ ሓገዞም ይወፍር። ጸልማት እንተ ጎልበበና እስከ ይውጋሕ ንብል። ጸልማት ንኹሉ ከይንርኢ ስለ ዝኸውለና አብ ብርሃን ክንመላለስ ንግደድ። ዝበርህት ሸምዓ ካብኣ ንኻልእ ክነብርሃላ ንኸኸል ዘይበርህት ግን ሓንቲ ካብኣ ክንገብር አይንኸኸልን። ብርሃን ክርስቶስ ብኣና አቢሉ አብ ካልኦት ከብርህ ንርእስና ብብርሃኑ ዝተኾላዕና ክንከውን ይግባእ። ምስኡ ቀጻሊ ርክብ እንተ አሎና ነቲ መገዲ ክንጋገዥ ስለ ዘይንኸኸል ንኻልኦት ነቲ መገዲ ክንሕብርም ብርእስ ምትእምማን ክንነግር ንኸኸል። አብ ከምዚ ኩነት ዝርከብ ጥራሕ እዩ ንብርሃን ከላትፍ ዝኸኸል።

ኢሳይያስ ነብይ ናይ ክርስቶስ ምጽአት ክንበ አንከሎ “ ንድኻታት ብሰራት ከበሰር ቀብኣኒ ንሰቡራት ልቢ ክዘንን፤ ንምሩኻት ሓርነት፤ ንእሱራት ከኣ ምፍታሕ ክእውጅ ልክኸኒ” (ኢሳ. 61:1~11) እናበለ ቅድሚ ሾመንተ ሚእቲ ዓመት ብክርስቶስ ንዝመጽእ ምሕረትን ምሕዳስ ሕይወትን ይገልጻልና። ክርስቶስ አብ መንጎና ምስ ሓደረ ደቂ ሰብ ካብ ባርነት ናብ ነጻነት ካብ ጸላም ናብ ብርሃን አቲና። ነዚ ንሱ ዝሃበና ጸጋ ደጋጊምና አብ ሕይወትና እንተ ዘይለበስናዮ ዘንጋዕቲ ኢና እሞ ክንበራብር አሎና። መንፈስና ከይደክም ትግሃት የድልየና።

ድኻነት መንፈስ ንሕይወትና አብ ጸልማት ከም ዝነብር ይገብር። ድኻነት ክንብል ከሎና ቁጣባዊ ድኻነት ማለት አይኮነን። ምስ አምላኽ ዘሎና ርክብ ተቋሪጹ ወይ ከኣ ልሕሎሕ ኮይኑ ክብተኽ ዝቐረበ ክኸውን እንከሎ እዚ ጎዳኢ ድኻነት ይብሃል። ድኻነትና አብ ማሕበራዊ፣ ሰምዒታዊ፣ ሰነኣዊ፣ መንፈሳዊ ሕይወትና ክኸውን እንከሎ ናይ ብሓቂ ተጎዲእና አሎና ማለት እዩ። ክርስቶስ ካብ ከምዚ ዝአመሰለ ድኻነት ከውጽኣና ኢሉ እዩ ሥጋና ዝለበሰ አብ መንጎና ዝሓደረ። ሎጊ እውን ካብቲ ካብ ክብርናን ንሱ ዘምጽአልና ድሕነት ርሒቕና ክነብር ከሎና ዘኸታማትን ድኻነት ጸጋ ክርስቶስ ዘጥቅዓና ኮና ንነብር አሎና ማለት እዩ።

ብክርስቶስ ሓራ ዝወጸእና ፍጥረት ኢና። ሓርነት ከኣ ኣብ ምሉእ መሰልን ቅሱን ሕይወትን ወሲዱ ንኹሉ ብጣዕሪ ክንርኢ ክነክብር ይሕግዘና። ነቲ ክርስቶስ ዘምጽአልና ሓርነትን መሰል ወዲ ሓርነትን ክንሕሉ ክንለብሶ ዝግብእና መንፈሳዊ ዕጥቂ ኣሎ። ንሱ ኸኣ፡

1. ኣነ ብክርስቶስ ሓረ ዝወጸኡኩ ውሉድ ብርሃን እየ ዝብል መንፈስ ክለብስ ኣሎኒ። ክርስቶስ ዕርቡን ድሕነት ከፊሉል እዩ። ምእንታይን ንድሕነተይን ኢሉ ሥጋ ለቢሱ ሓጺሙ መይቱ ተንሢኡ። ነዚ ኣብ መዓልታዊ ሕይወተይን ኣብ ዕጥቕ ኣእምሮይን ክቕበሎን ክነብርን ኣሎኒ። ኣነ ወዲ ሓርነት እየ። ፈቃር ኣምላኽይ ምእንታይ ስለ ዝተሰብኣለይ ስለ ዝሞተለይ ኣብ ብርሃኑ ክመላለስ ኣሎኒ ኢሉ ንነፍሰይ ከእምናን ክመርሓን ኣሎኒ።
2. ሓርነት ማለት ነጻነት ማለት እዩ። ነጻነት ዝኣወጀ ጥራሕ እዩ ኣብ ሕይወቱ ቅሱን ዝኸውን። እዚ ኸኣ ንኹሉ ዓመጽ ኣወጊዙ ኣብ ቅድስናን ፍቕርን ይነብር። ኩሉ ግብሩ ሰብኒ እዘግን ይምስክሩሉ። እምብኣር ወዲ ብርሃን ኣብ ጸላም ክነብር ኣይኖቱን እዩ። ደቂ ክርስቶስ ዘብለና ተኻፊልቱ ብርሃኑን ኣብቲሕቲ ብርሃኑ ኣጸሊልና ስለ ኣንነብር እዩ። ንብርሃን ክርስቶስ ብኻልእ እንተ ተካእናዮ ኣብ ሕይወትናን ሕይወት ኣሕዋትናን ሞት ጭቆና፣ ጭካኔ ንእውጅ ኣሎና ማለት እዩ። ኣብ ሞት ኣብ ኃጢአት ክነብር ከሎና ኣባና ብርሃን ክርስቶስ የለን፤ ከምዘሎ ገርና ክንሓሰብ ንክእል ንኸውን እንተኾና ኣባና ዘሎ ክርስቶስ ዘይኮነ ምትላል ርእሰና እዩ። እምብኣር ኣብ ብርሃኑ ንንበር።

ሰንበት ዘብርሃን ፍሉይ መልእኽቲ ንነፍስወከፍና ዝሓዘ እዩ። ካብቲ ዓጊቲና ዝነብር ጸረ ክርስቶስ ዝኮነ መንፈስ ክንወጽእ። ካብ ጸላም ክንወጽእ እሞ ንወሃቢ ብርሃን ክርስቶስ ርኢና ክንክእል። ኣምላኽ ሓንሳእ ምስ መሓረ ኣይተጣዕሰን ንሕና ኢና ጠሊምና ዘሎና ሎጺ ብርሃኑ ብዳግም ከብርሃልና ነፍቕደሉ። ዘሎናዮ እዋን ንክርስቶስ ክነለልዮ፣ ክንቀርቦ፣ክንሰምዖ እሞ ክፍሊ ሕይወትና ገርና ክነብር ንሕተት ኣሎና።

ቅዱስ ጳውሎስ ንሰኹም ተኻፊልቲ ብርሃን ክርስቶስ ኢኹም ይብለና። ኣብ ክርስቶስ ክነብር ከሎና ኣብ ሓጎስ ኣብ ምሉእ ሰላም ንነብር። ክርስቶስ ኣምላኽና ምላኻ ምንግር ይሕሸና እናበልና ንኻልኦት ኣሕዋትና ክርስቶስ ኣብ መንግሥም ክነብር ክሓድር መጋበሪ ክንከውን ሕሩይትን ጽዑዳትን ከምዘኾነ ክንፈልጥ ኣሎና።

ቅዱስ ዮሐንስ ኣብ ብርሃን ክንሳተፍ መገዲ ይሕብረና። ንሱሓ ሓጢአት እታ ቀንዲ እያ ይብለና። ተንሰሑ ኣብኡ እመኑ ይብለና። ተኣምኖተ ሓጢአት ክንገብር ሎጺ እዋኑ እዩ። ሕይወትና ክንሓጽብ ሽዑ ኣብ ክርስቶስ ክንቀርብ። ንሱሓና ኣብ ፍጹም ተሓድሶን ውህደትን ምስ ፈጣሪና የብጽሓና። ክትንሳሕ ግን ነቲ ዘለኻዮ ክፍኣት ጉድለት ክትፈልጥ ኣሎካ። ኣነ ክንሳሕ ክሕደስ ንነፍሰይ ከፍቕራ ኣሎኒ። ብሓጢአቱ ዘይንሳሕ ቀዳማይ ጸላኢ ነፍሱ እዩ። ምክንያቱ ኣብ ነፍሱ ካብ ብርሃን ጸልማት ከንግስ ስለ ዝመርጽ። ዝተነሰሐ ልቢ ካብ ንሱሓ ንሱብክት እዩ ዝወፍር፤ እምብኣር ብዛዕባ ፍቕሪ፣ ሰላም ክሰብኽ ዝክእል ዝተነሰሐ ጥራሕ እዩ። ንልደት መድኃኒ ክነብዕል እንተኾና ኣብዚ ክነት ክንርከብ ኣሎና።

ንቅዱስ ዮሐንስ ሰባት ቀሪቦም እንታይ ንግበር እንታይ ትብለና እናበሉ ኣብ ኣምላኽ ከቕርቦም ዝክእል መንገዲ ክሕብርም ሓቲቶም። ነፍስወከፍ ሰብ ቀሪቡ ሕልንኡ ክሓትት ክኢሉ። ሽዑ ኣብ ተሓድሶን ንሱሓን ኣትዮም ሎጺ ኩልና ነዚ ሕቶ ብግልን ብሓበራን ክንሓቶ ኣሎና። እንታይ ንግበር ክንብል ከሎና ከም ቁምስና ከም ኣሕዋት ከምኡ ከም ደቂ ቤተክርስቲያን እንታይ ንግበር ክንብል ከሎና ኣብ መንጎና ዘሎ ድኽመትን

ሓጢአትን አሊና ሎጧ ንክርስቶስ ብዳግም አብ መንጎና ክውለድ ክነፍቅደሉ። ብግልና ኸአ ሱባኦ ክንኦቱ አብ ልብና ክንምለስ እም አብ ጸሙና ኦቲና ሓጢአትና ክንእመን ክንጥዓስ ባዲሊ ክንብል፤ ሽዑ ጉዕዞ ናብ ሰማያዊ አቦና ገጽና ክንጉዳዝ። ሽዑ አምላኽና ወደይ ዓላይ መትኩም ነርኩም ሕይወት ረኺብኩም ጠፈእኩም ነርኩም ተረኺብኩም እናበለ አእዳው ዘርጊሑ ክቕበልና እዩ።

ብሕልና ንመራሕ ፍርሃት አምላኽ አሕዲርና ንሓቂ ሒዘና ጉዕዞ ሕይወትን ከም መብራህቲ ንርእስናን ንኻልኦትን ንሓግዝ። አብ መዓልታዊ ሕይወትና ከምሽምዓ ክንበርህ ንሰባት አብ ጸቡቕ ክንመርሕ ጻዕሪ ድኻም ከምኡ ሰኩፋት ምኪን የድልየና። ምስ ሰባት አብ ሰላም ፍቕሪ ክትነብር ጥዑም እዩ። እንተኾነ ሰላም አብ ግብሪ ክነብራ ናይ ነፍስወክፍና ቅኑዕ ሕልናን ንፈተና በርቲዕካ ምቅላስ የድሊ። ንክርስቶስ አብ ቅድመና ስኢልና ክነብር እንተ ኸአልና ዓወት ምሳና እዩ። ምሳኻ ምንግር ይሕሸኒ ንበሎ።

ጣርያም አደ ብርሃን ንብላ ምኽንያቱ ክርስቶስ ካብኦ ባሕሪ ሥጋ ስለ ዘወሰደ እቲ ዘለዓለ ርክብ ምስ አምላኽ ዘልኦ ንሳ እዩ። ቀዳመይቲ ተኻፋሊት ብርሃኑ ገርዋ። ገብርኤል መልአኽ “እግዚአብሔር ምሳኺ እዩ ዘተባረኽኪ ኢኺ፤ ጸጋ ዘመልአኪ ኢኺ” ክብላ እንከሎ መንነታ እዩ ገሊጹልና። ሕይወት ጣርያም ንአምላኽ ክትሰምዕ ክተገልግል ሰንድወቲ እዩ ነራ። ዕብየትን ክብርን አምላኽ ዘንጊዓቶ አይትፈልጥን። ንሳ ርአዩ አባይ አምላኽ ዘገበሮ ድንቁ ነገራት እናበለት ንኦና ንደቂ ሰብ አብቲ ንሳ ዘሰተማቕረቶ ናይ አምላኽ ጸጋ ክንሳተፍ ትሕብረና። መንገዲ ሰማይ ካብ ጣርያም ክንምሃሮ ክንክእል አብኦ ንቕረብ። ንሳ ክትጸድቁ ደቂ ብርሃን ክትኮኑ ወደይ ዘበለኩም ግበሩ ትብልና። አደ እቲ ዘዓበዩ ተልእኮኦ ንስድርኦ ምምራሕ ሓልዮት ናይ ሰድራኦ ፍርቕሪ ናይ ሰድርኦ እዩ። ጣርያም አደና አደ ቤተክርስቲያን ስለ ዘኾነት አብ ሕቅፋ ክነብር አብነታ ክንክተል ኩሉ ጊዜ ንቕረባ። ኦ አደ ብርሃን ኦ ልብና አብ ኩሉ ሕይወትና ብርሃን ወድኺ ከይፍለየና ለምንልና። አብ ዘወድቅናሉ እዋን አደና ኢኺ እም ካብ ጌጋና እንምለሰሉ ጸጋ ካብ ወድኺ ለምንልና ንበላ። አደ መኅኒ ኢኺ እም ኩሉ ኪዜ ንድሕነት ነፍስና ተጊህና ክንጸገዕ ሓግዝና ንበላ።

አባ ንጉሠ ፍሥሓ